


कौशल निखारने के लिए एनएसडीसी हुआ लांच



नई दिल्ली। वित्त मंत्री प्रणब मुखर्जी ने कर्मचारियों की क्षमता में बढ़ोतरी के लिए राष्ट्रीय कौशल विकास निगम (एनएसडीसी) का उद्घाटन किया। देश में करीब 20 क्षेत्र ऐसे हैं, जिनमें कर्मचारियों की कौशलता कम है। ऐसे में एनएसडीसी इन क्षेत्रों के कर्मचारियों के कौशल को सुधारने में काफी मदद करेगा। वित्त मंत्री प्रणब मुखर्जी ने इस मौके पर कहा कि

निजी क्षेत्र की मदद से स्थापित हुए इस कॉरपोरेशन से आम लोगों को काफी मदद मिलेगी। इस कॉरपोरेशन में 51 फीसदी हिस्सेदारी निजी क्षेत्र की होगी, जबकि 49 फीसदी सरकार की हिस्सेदारी होगी। इस कार्यक्रम के तहत 2022 तक देश में 50 करोड़ लोगों की क्षमता को सुधारा जाएगा। मुखर्जी के मुताबिक निजी क्षेत्र के इस कॉरपोरेशन में हिस्सेदारी लेना काफी अहम है। इससे कर्मचारियों में कुशलता को सुधारने में काफी सहायता मिलेगी। उन्होंने कहा कि रास्ता आसान भी नहीं है। इसमें काफी चुनौतियां भी हैं। हमारी कोशिश है कि अगले छह महीनों में एनएसडीसी का फायदा ज्यादा लोगों तक पहुंचाया जाए। (ब्यूरो)

सार संक्षेप



मौजूदा मौद्रिक नीति जारी रहने की उम्मीद : चावला

नई दिल्ली। वित्त मंत्रालय ने मंगलवार को उम्मीद जताई कि रिजर्व बैंक मौद्रिक समीक्षा नीति में बदलाव नहीं लाएगा। अगले हफ्ते किए जाने वाले इस समीक्षा नीति के बारे में ऐसी उम्मीद है कि आर्थिक रिकवरी के शुरुआती चरण के कारण ब्याज दरों में वृद्धि नहीं की जाएगी। वित्त सचिव अशोक चावला ने कहा कि उन्हें उम्मीद है कि रिजर्व बैंक मौजूदा उदार नीति को जारी रखेगा। नेशनल स्कील डेवलपमेंट कॉरपोरेशन को शुरुआत किए जाने के मौके पर चावला ने कहा कि रिजर्व बैंक की मौद्रिक नीति पर मौजूदा कदम न्यायोचित व सही है। मौद्रिक समीक्षा के पूर्व रिजर्व बैंक के गवर्नर डी. सुब्बाराव 23 अक्टूबर को प्रधानमंत्री मनमोहन सिंह और वित्त मंत्री प्रणब मुखर्जी से मिलने वाले हैं। वित्त मंत्री प्रणब मुखर्जी ने कहा कि अभी इस मसले पर आरबीआई के गवर्नर से बात होनी है। सुब्बाराव अभी दिल्ली में ही हैं। अभी इस मसले पर उम्मीदों को बांधना सही नहीं है। रिजर्व बैंक के गवर्नर से बातचीत के बाद देखा जाएगा कि स्थिति क्या है?